



السلام علیکم ورحمۃ اللہ وبرکاتہ

گوجرانوالہ سے عبد الحمید لکھتے ہیں۔ کہ ایک لڑکے کی شادی کے وقت عمر 12 سال تھی۔ جبکہ بیوی کی عمر تقریباً 24 سال تھی۔ صرف ایک رات کے لئے رخصتی ہوئی بعد ازاں طلاق ہو گئی۔ پھر خاوند نے اس کے بعد کسی دوسری عورت سے شادی کر لی اور مطلقہ بیوی کا نکاح بھی کسی دوسری جگہ کر دیا گیا۔ دوسرے خاوند سے ایک لڑکی پیدا ہوئی اب پہلا خاوند اپنی سابقہ مطلقہ بیوی کی لڑکی سے شادی کرنا چاہتا ہے۔ جو دوسرے خاوند سے پیدا ہوئی ہے اور دوسرا خاوند اس کے عوض اس کی طلاق دہندہ کی لڑکی سے شادی رچانے کا پروگرام رکھتا ہے ایسا کرنا شرعاً جائز ہے؟

الجواب بعون الوهاب بشرط صحة السؤال

و علیکم السلام ورحمۃ اللہ وبرکاتہ

الحمد لله، والصلاة والسلام على رسول الله، أما بعد

طلاق دہندہ کے لئے اپنی مطلقہ بیوی کی لڑکی سے نکاح کرنے کے متعلق ہم نے متعدد اہل علم سے رابطہ کیا اور انتہائی غور و خوض کے بعد ہم اس نتیجے پر پہنچے ہیں۔ کہ کوئی شخص کسی ایسی لڑکی سے شادی نہیں کر سکتا جس کی ماں کے ساتھ تعلق زن و شوئی قائم کر چکا ہے۔ قطع نظر کہ وہ لڑکی نکاح کے وقت موجود ہو یا طلاق دینے کے بعد کسی اور خاوند سے ہوا رشاد باری تعالیٰ ہے: "تمہارے لئے تمہاری ان بیویوں کی لڑکیاں حرام ہیں جن سے تم وظیفہ زوجیت ادا کر چکے ہو۔" (4/النساء: آیت 23)

اس قسم کی لڑکی کو شرعی اصطلاح میں "ریبہ" کہا جاتا ہے۔ یہ ریبہ اپنے سوتیلے باپ کے لئے اجنبی ہوتی ہے۔ ماں سے نکاح کے بعد باہمی مقاربت سے اس لڑکی کی انہیت ختم ہو جاتی ہے۔ جس کے نتیجے میں وہ اپنے سوتیلے باپ کے عقد میں نہیں آ سکتی۔ اس ریبہ کے حرام ہونے میں اس کی ماں نکاح کے بعد دخول کرنے کا اعتبار کیا گیا ہے۔ عام طور پر ریبہ اس لڑکی کو کہا جاتا ہے۔ جو ماں سے نکاح کے وقت موجود ہو لیکن بیشتر فقہاء نے اس کی تعریف "بنت الموطوءة" کے الفاظ سے کی ہے۔ جس کا مطلب یہ ہے کہ اس عورت کی لڑکی جس کے ساتھ ملاپ ہو چکا ہے۔ احتیاط کا تقاضا بھی یہی ہے کہ مطلقہ ہر قسم کی لڑکیاں طلاق دہندہ کے لئے حرام قرار دی جائیں خواہ وہ نکاح کرتے وقت موجود ہوں یا طلاق دینے کے بعد اس کے بطن سے پیدا ہوئی ہے۔ اس بناء پر صورت مسئلہ میں اگر 12 سالہ لڑکے نے اپنی بیوی سے دوران رخصتی ملاپ کر لیا ہے۔ تو طلاق دینے کے بعد اس مطلقہ کی حملہ لڑکیاں اس کے لئے حرام ہیں۔ کیونکہ اللہ تعالیٰ نے اس قسم کی لڑکیوں کو خاوند پر حرام قرار دینے کے لئے ماں سے دخول کا اعتبار کیا ہے۔ اگر اس وقت ملاپ نہیں ہوا تو اس صورت میں مطلقہ بیوی کی لڑکی سے نکاح ہو سکتا ہے۔ لیکن اس نکاح میں ایک اور قباحت بھی ہے جو نکاح کے لئے رکاوٹ کا باعث ہے۔ وہ یہ ہے کہ آپس میں مشروط طور پر تبادلہ نکاح جسے "شغار" کہا جاتا ہے۔ شریعت نے اس قسم کے نکاح کے متعلق حکم اقتناعی جاری کیا ہے اس لئے (شریعت کے ضابطوں کو اپنی خواہشات نفس پر قربان نہیں کرنا چاہیے۔ نکاح کے معاملات بہت غور و خوض کے مستقاضی ہیں۔ لہذا اس کے لئے تمام پہلوؤں سے جانچ پڑتال کرنا ضروری ہے۔) واللہ اعلم بالصواب

هذا ما عندی واللہ اعلم بالصواب

فتاویٰ اصحاب الحدیث

جلد: 1 صفحہ: 350